

Tíðindi til føroyingar uttanlanda stuðla av tí føroysku sjómanskirkjuni.

---

## Hey øll.

Vit hava roynt okkara besta at skipa fyri tiltøkum her upp til jólar og hava vit fylgjandi at bjóða uppá.

1. Tann 26/11 verður ræstkjøttaveitsla umborð á Draganum. Vit fáa ræst kjøt og súpan og seinni verður tað dessert og kaffi. Tað kostar 350,- kr at luttaka. Tiltakið byrjar klokkan 18. Drekkivørur eru fyri egnu rokning. Tit eru vælkomin at taka makan. Vinir og kenningar eru eisini vælkomin. Vit seta nøsina fram ímóti 12 - 15 luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Dragin 26/11".  
Vinarliga send mail til Martin um luttøku: [sonny@antares.fo](mailto:sonny@antares.fo)

2. Tann 10/12 verður bowling og góður matur í Havn. Tað kostar 250,- kr at luttaka. Tiltakið byrjar klokkan 19. Drekkivørur eru fyri egnu rokning. Tit eru vælkomin at taka makan við. Vinir og kenningar eru eisini vælkomin. Vit seta nøsina fram ímóti 15+ luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Bowling 10/12".  
Vinarliga send win mail til Andreas um luttøku: [andreas@antares.fo](mailto:andreas@antares.fo)

3. Tann 17/12 verður aftur ræstkjøttaveitsla umborð á Draganum. Vit fáa ræst kjøt og súpan og seinni verður tað dessert og kaffi. Tað kostar 350,- kr at luttaka. Tiltakið byrjar klokkan 18. Drekkivørur eru fyri egnu rokning. Tit eru vælkomin at taka makan. Vinir og kenningar eru eisini vælkomin. Vit seta nøsina fram ímóti 12 - 15 luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Dragin 17/12".  
Vinarliga send mail til Martin um luttøku: [sonny@antares.fo](mailto:sonny@antares.fo)

Hava tit spurningar vinarliga sendi mail til Martin ella Andreas.

Bestu heilsir frá Martin og Andreas

Áhugafelagið Antares  
- vit sum starvast uttanlands

[www.antares.fo](http://www.antares.fo) / [antares@antares.fo](mailto:antares@antares.fo)

---

**Sama veður nakrar dagar afturat**

**04.12.2016 - 20:05**

Ein hátrýstryggur hefur hildið lágtrýstini burtur frá okkum í nakrar dagar. Vindurin og regnið, sum eru rundan um lágtrýst, hava fyri tað mesta verið í Grønlandsfjørðinum ístaðin fyri. Í Føroyum hefur verið gott veður.

Hátrýstryggurinn fer at standa við og halda øll lágtrýst frá okkrar leiðum í einar 2 dagar afturat. Seinnapartin týsdagin ella týskvøldið er hann trokaður eystur eftir, og saman við honum fer so verjan fyri keðiligum veðri.

Tað verður tó sama slag av luft, sum fer at reka inn yvir oyggjarnar, eftir at hátrýstryggurinn er viknaður. Luftin hevur sín uppruna yvir Atlantshavinum vestan fyri ta iberisku hálvoydna og Vesturafrika. Munurin verður, at vindur kann fara at vera eitt sindur meiri og brúgavløg við regni fara at hava frítt at koma hendaveg.

Nordlysid.fo

---

## **Kunnu fáa miljardarokning fyri sölur í Norðsjónum**

**Stóru dansku oljufeløgini A.P. Møller-Mærsk og Dong Energy kunnu - eftir eina møguliga sölum av virkseminum í Norðsjónum - vera í vanda fyri at fáa rokningina fyri uppruddingina. Sambært danska Orkustýrinum fer tað at kosta 41 mia. krónur at rudda danska partin av Norðsjónum. Tað skrivar Børsen.**

Sambært dansku undirgrundarlógina skal seljari hefta fyri uppruddingina á olju- og gassøkjum, um keyparin ikki er førur fyri at rinda útreiðslurnar. Hetta verður kallað ein subsidier ábyrgd.

Dong hevur longu gjørt av at selja sítt virksemin í Norðsjónum, meðan Mærsk framvegis umhugsar sölum. Men tað kemur stundum fyri, at subsidiera ábyrgdin bremsar sölum.

-Fleiri dømi eru um handlar, sum onki spyrst burturúr kortini, tí teir verða steðgaðir av subsidieru heftingini, sigur Carsten Tolderlund, ið er serfrøðingur á frálandsøkinum og partnari í Windahl Sandroos & Co, við Børsen.

Kelda: shippingwatch.dk

**Antares.fo**

---

## **Opec-avtalan rakar tangaskipamarknaðin**

**Avtalan, sum oljuframleiðandi londini í OPEC-samstarvinum gjørdum mikudagin um at skerja ráoljuframleiðsluna við 1,2 miljónir tunnnum um dagin næsta ár, fer at minka um eftirspurningin eftir tangaskipum og harvið ávirka leigugjöldini skeiva vegin.**

Tey 14 OPEC-londini komu mikudagin ásamt um at avmarka framleiðsluna til 32,5 miljónir tunnur um dagin, sum er 1,2 miljónir tunnur minni enn miðalframleiðslan í november. Umroknað til risatangaskip svarar avmarkingin til, at brúk verður fyri 32 risatangaskipum færri næsta ár. Talið skal síggjast í mun til, at tað eru stívliga 700 risatangaskip í heiminum.

Tað er tó ikki vist, at skerjingin verður so stór sum ætlað, tá ið avtornar, tí fleiri lond, ið standa uttanfyri OPEC-samstarvið helst fara at økja sína framleiðslu. Ikki-OPEC londini, sum væntandi fara at skrúva upp fyri oljukranunum, eru m.a. Iran, Nigeria og Libya.

Onnur ikki-OPEC lond sum Rusland, Oman og Meksiko hava boðað frá, at tey stuðla avgerðina hjá OPEC um at avmarka framleiðsluna. Russland fer at skerja sína framleiðslu - ið liggur upp á 1,2 miljónir tunnur um dagin - við 300.000 tunnnum.

Eftir at OPEC-samtyktin varð almannakunngjørd mikudagin hækkaði prísurin á ráolju við 9 prosentum.

## **Norsk oljufeløg brúka færri pengar upp á trygdarskeið**

**Norsku oljufeløgini brúka færri pengar enn fyrr upp á at senda starvsfólk síni á trygdarskeið. Tað skrivar Dagens Næringsliv, eftir at talið á óhappum hevur fingið kjakið um trygd í oljuvinnuni at kykna í Norra.**

Í 2016 hevur ein hækking verið í óhappum á norska landgrunninum, har annaðhvørt arbeiðsfólk ella umhvørvið hava fingið skaða. Tað hevur fingið Statoil til at kanna, um mongu sparingarnar í oljuvinnuni hava ávirkað trygdina. Fleiri politikarar hava eisini tikið málið upp.

Dagens Næringsliv veit at siga, at marknaðurin fyri trygdarskeiðum er minkaður nærum eina helvt. Sambært einum leiðari í trygdarfyritøkuni Falck Nutec er umsetningurin fallin við 60 pst. síðani hann var í hæddini.

"Fleiri orsökir eru til afturgongdina. Virksemið er lágt, ein hópur av boripallum er togaður til lands, og ongin verður settur í starv. Harumframt verða færri og færri skeið hildin vegna sparingar," sigur Roer Orekaså, leiðari á venjingarmiðstöðunum hjá Falck Nutec í fleiri norskum býum, við Dn.no.

Norska oljuvinnan hevur verið rakt av fleiri syrgiligum hendingum í ár. Fyrst í árinum doyði ein maður á einum boripalli, og í apríl doyðu 13 fólk í eini tyrluvanlukku. Vanlukkurnar eru hendar í eini tíð, har drúgva tíðarskeiðið við lágum oljuprísi hevur fingið feløgini til at fremja stórar sparingar. Ein talsmaður fyri arbeiðsgevarafelagið Norsk olje og gass vísir tó aftur fyri Dagens Næringsliv, at nakað samband er millum sparingarnar og hækkingarnar í talinum á óhappum.

Kelda: shippingwatch.dk

## **Samgonguflokkarnir í fíggjarnevndini taka undir við uppskotinum hjá Kristinu Háfoss, landstýrskvinnu.**

04.12.2016 - 12:56

Samgonguflokkarnir í fíggjarnevndini taka undir við uppskotinum hjá Kristinu Háfoss, landstýrskvinnu, um at seta part av avlopi landskassans í Búskapargrunnin.

Umframt serinntøkur skulu 20 prosent av avlopi landskassans, sum er millum 0 og 200 milliónir krónur, setast í grunnin. Og Búskapargrunnurin skal eisini hava helvtina av avlopinum, sum er oman fyri 200 milliónir kr.

Sambært uppskotinum skal endurstovnaði landsbankin umsita grunnin.

Í viðmerkingunum til uppskotið verður sagt, at neyðugt verður at dagføra skipanina um, hvussu gjaldast skal úr Búskapargrunninum.

Samgonguflokkarnir halda, at útgjaldsskipanin eigur at verða greinað nærri. Tað eigur at verða gjørt beinanvegin, soleiðis at ein dagførd skipan kann verða viðgjørd sum skjótast.

## **Andstøðan mælir til at gjalda skuld**

Andstøðuflokkarnir í fíggjarnevndini mæla frá at samtykkja uppskotið.

Sambandsflokkurin, Fólkaflokkurin og Miðflokkurin vísa á, at næsta ár skal landið innloysa lánsbrøv fyri eina milliard og 360 milliónir krónur, og neyðugt verður at endurfíggja ein part av hesi skuldini.

Andstøðuflokkarnir halda, at vit eiga at gjalda skuld niður til tess at styrkja samfelagið, tí so leingi peningur verður savnaður saman í grunn, er nógv størri vandi fyri, at politikarar brúka hann, enn um peningurin verður brúktur at gjalda skuld.

Teir mæla í staðin til at samansjóða lógina um minsta innlán landskassans við lógina um Búskapargrunnin soleiðis, at vit altíð hava eina upphædd tøka at tryggja raksturinn av samfelagnum, um brotasjóggvar koma.

## **Kvf.fo**

---

### **Fólkatingið fer í morgin at hava orðaskifti í sambandi við, at Danmark hevur fingið nýggja stjórn**

04.12.2016 - 16:01

Sjúrður Skaale, fólkatingsmaður, vil hava at vita frá nýggja uttanríkisráðharranum í donsku stjórnini, Anders Samuelsen, hvat hann heldur um froyiska ynskið at fáa endurskoðað uttanríkispolitisku heimildarlógina.

Higartil hevur danska stjórnin havt ta støðu, at Føroyar og Grønland í altjóða felagsskapum noyðast at tosa við einari rødd, eisini tá londini eru ósamd.

Grundgevingin er, at Danmarkar ríki kann ikki bítast sundur, og at tey, sum formliga umboða ríkið í uttanríkispolitikki, mugu mæla somu tungu.

## **NEAFC**

Sjúrður Skaale vísir á, at hetta er ikki rætt í øllum førum.

Í felagsskapinum NEAFC, sum umsitur fiskastovnarnar í útnyrðingspartinum av Atlantshavi, umboða Føroyar og Grønland í felag formliga Danmarkar ríki. Men í NEAFC umboðar ES Danmark.

Sostatt er ríkið býttur sundur í tvey, og kann tí sjálvsagt eisini bítast í trýggjar partar, heldur Sjúrður Skaale.

## **Brexit og Arktis**

Sjúrður Skaale spyr eisini Anders Samuelsen, hvørja støðu uttanríkisráðharrin hevur, tá ið ræður um froyisk viðurskifti í samráðingunum við Bretland um Brexit, og hvussu hann fer at arbeiða fyri froyisku áhugamálum í hesum sambandi.

Fólkatingsmaðurin vísir á, at í nýggja samgonguskjalinum millum Vinstraflokkin, Konservativa flokkin og Liberal Alliance verður sagt, at stjórnin fer at arbeiða fyri áhugamálum hjá ríkisfelagsskapinum, eisini froyiskum og grønlandsku áhugamálum, tá samráðst verður um Brexit.

Men einki verður sagt um, hvussu hetta skal gerast.

Uttanríkisráðharrin verður eisini spurður, hvørja støðu danska stjórnin hevur til føroysk viðurskipti í sambandi við Arktis, og møguleikarnar fyri at fáa altjóða fyrirkomulag at gera íløgur har.

Fólkatingið fer í morgin at hava orðaskifti, í sambandi við at nýggj stjórn er skipað, og tá verða hesir spurningar eisini umrøddir, sigur Sjúrdur Skaale.

**Kvf.fo**

---

## Heimurin má hava meir olju og gass

**04.12.2016 - 08:00**

Altjóða orkuráðið, IEA, sigur í eini frágreiðing at heimurin hevur tørv á meir olju og meir gassi. Og ein partur av hesum skal helst koma frá londum sum Noreg.

- Olja og gass úr Noregi hava ein týðningarmiklan lut í framtíðar orkublandinum. Máttin Noreg framleiðir olju og gass setir færri umhvørvisspor enn hjá flestu oljuframleiðandi londum, segði IEA-stjórnin Kamel Ben Naceur, tá hann gelt sína framløgu á OG21-fundinum í Oslo í vikuni.

Baceur vísti til fesku World Energy Outlook, sum staðfestir at komandi 25 árini kemur heimurin at hava stóran tørv á meir orku, og at nógv av hesari kemur frá vindi, aldu og øðrum sokallaðum reinum orkukeldum. Naceur vísti á at hóast nógv verður gjørt fyri at finna avloysarar til fossilu orkukeldurnar, so koma størstu íløgurnar komandi 25 árini at vera í olju og gass.

- Serliga tørvurin á gassi verður vaksandi, segði hann.

**Portal.fo**

---

## Tríggir bilførarar tiknir fyri rúsdrekkakoyring í nátt

**04.12.2016 - 09:51**

Løgreglan hevur í nátt kravt blóðroynd frá trimum bilførarum, sum nú kunnu rokna við at verða skuldsettir fyri rúsdrekkakoyring.

Fyrsti varð tikin við hálvgun eitt tíðina í Norðskálatunnlinum. Í samband við vanligar grein 13-kanningar gjørdist illgruni um at ein bilførari var drukkin – tað vísti rúsdrekkamáttarin eisini, og blóðroynd varð tikin av viðkomandi.

Um hálvgun seks tíðina í morgun varð ein annar bilførari tikin inn at taka blóðroyndir. Hann varð tikin eftir, at hann hevði sett bilin frá sær í Eysturoynni undir illgruna fyri at hava verið drukkun. Hetta skulu blóðroyndir nú eisini prógva.

Og um hálvgun sjevt tíðina varð ein bilførari stöðgaður í Sundalagnum. Tað var ein patrúlja hjá politinum, sum ansaði eftir, at bilurin framman fyri koyrði heldur óstútt, og hann varð tí stöðgaður, og politistarnir vóru ikki í iva um, at talan var um spirituskoyring. Hetta skal ein blóðroynd nú eisini prógva, upplýsir vakthavandi.

**Portal.fo**

---

## Tingmaður krevur makrelavtalu endurskoðaða

**04.12.2016 - 11:51**

Tingmaðurin hjá hetlendingum og orknoyingum í Undirhúsinum heitir nú eisini á ES um at endurskoða fiskiveiðiavtaluna millum ES og Føroyar.

Alastair Carmichael, tingmaður fyri tey Liberalu, heitir á bretska fiskimálaráðharran, George Eustice, um at taka lurta eftir skotsku uppsjóvarvinnuni og teirra atfinningum móttvegis avtaluni.

Skotsku uppsjóvarvinnuni dámar einki, at føroysk uppsjóvarskip fáa loyvi at fiska so stóran part av teirra kvotu í skotskum sjógvi.

Í røðu í Undirhúsinum herfyri segði Carmichael millum annað:

- Ráðharrin er vitandi um ójavnan í fiskiskapinum. Í Skotlandi og serliga í Hetlandi er stór nøgd yvir avtaluna, ið varð gjørd fyri fimm árum síðani. Vinnan gekk við til avtaluna tá, men ongin ivi er um, at ivasemið, sum vinnan hevði tá, var undirspælt.

Ein skotsk kanning vísir, at føroysk skip fangaðu næstan 33.000 tons av makreli í skotskum sjógvi í 2015. Hetta meðan skotsk skip ikki fiskaðu ein einasta stert í føroyskum sjógvi.

Sambært Shetland News er tað serliga gjaldið, sum landsstýrið leggur á veiðuna, um føroysk skip landa í Skotlandi, sum argar.

**Portal.fo**

---

**Borgarstjórin millum tær skotnu**

**04.12.2016 - 13:49**

Ein av kvinnunum, sum í nátt vóru skotnar í finska býnum Imatra, var forkvinna fyri býráðið í Imatra. Hinar báðar vóru journalistar.

Finska løgreglan hevur júst hildið tíðindafund um hendingina. Skottilburðurin hendi um midnáttarleitið, og løgreglan var á staðnum stutt eftir hendingina, og kundi handtaka ein 23 ára gamlan mann fyri illgerðina.

Meðurin er fyrr dømdur í harðskapsmálum, men løgreglan ynskir ikki at greiða nærri frá hansara bakgrund, skrivar finska kringvarpið, YLE.

Kvinnurnar vórðu skotnar í hævdið við eini byrsu, og vórðu funnar deyðar framman fyri inngongdina til eina matstovu í býnum. Gerningsmaðurin skjeyt fyra ella fimm skot. Hann var heilt róligur og gjørdi onga mótstøðu, tá hann varð handtikin.

Tær tríggjar kvinnurnar eru føddar í 1963, 1964 og 1980. Ein teirra er Tiina Wilén-Jäppinen, býráðsformaður í Imatra, skriva fleiri finskir miðlar.

**Portal.fo**

---

**Óli, Pál og Sára til HM á stuttgeil**

**04.12.2016 - 14:53**

Tríggir føroyingar eru við, tá heimsmeistarakapping í svimjing á stuttgeil byrjar í kanadiska býnum markabýnum Windsor, sum liggur beint við amerikanska stórbýin Detroit.

Føroyski hópurin eru Sára Ryggshamar Nysted úr Suðuroyar Svímjifelag, Óli Mortensen úr Havnar Svímjifelag og Pál Joensen úr Suðuroyar Svímjifelag. Sára venur í Vági, og hinir báðir vegna lestur í Keypmannahavn.

Afturat teimum eru venjari Jón Bjarnason og ferðaleiðari Anita Ryggshamar Nysted, og so Rókur í Jákupsstovu formaður í Svímjisambandi Føroya.

Svímjing.com skrivar, at altjóða svímjisambandið stuðlar Svímjisambandi Føroya fíggarliga til at senda tríggar svímjarar og tríggar venjarar/leiðarar til hesa HM-kappingina umframt atknýttu venjara- og leiðara-ráðstevnuna.

## Portal.fo

---

### Liverpool tveitti 1-3 leiðslu burtur og tapti 4-3

**04.12.2016 - 15:55**

Við 1-3 leiðslu eftir 64 minuttum megnaði Liverpool at sápla eina tryggja leiðslu burtur, og endaði eisini við at tapa 4-3 á útivølli móti Bournemouth. Hetta er fyrsta ferðin Bournemouth nakrantíð hevur vunnið á Liverpool, og frøin er, sum vera man, ovurhonds stór. Ein dystur er afturat í dag, og tað er millum Everton og Manchester United.

Liverpool fekk eina sera góða byrjan í dagsins dysti á útivølli móti Bournemouth, og tá líktist einum tryggum sigri til gestirnar, tá fyrst Sadio Mané og síðani Divock Origi skoraðu í 20. og 22. minutti. Áðrenn hetta hevði Liverpool ein risa móguleika, tá Origi onkursvegna ikki fekk beint bóltinum inn um málstrikuna, tá hann stóð leysur innanfyri fimm-metur linjuna. Hóast nakrar móguleikar afturat, og góðar taktir í spælinum annars, so komu ikki fleiri mál fyri steðgin.

Frá byrjan í øðrum hálvleiki kom heimaliðið væl betur við, og fekk lagt trýst á Liverpool. Verjan var ikki nóg konsekvent, og so slapp ein leikari gjøgnum, og verður klossut feldur. Brotspark varð dømt, og tað gav mál. Nú fekk Bournemouth trúgv uppá, at í dag kann gerast dagurin, tá Bournemouth koppar Liverpool. Men hesir tankar fáa illa nokk tíð til at venda, so skorar Liverpool aftur. 1-3, og nú sá aftur trupult út. Men Liverpool helt á fram at geva málmóguleikar burtur, og málmansspælið var ikki sannførandi, so trúgvín á eitt gott úrslit byrtist aftur.

Skotski Ryan Fraser hevur ikki spælt so nógv í ár, men sikken ein innskifting hann vísti seg at verða í dag. Hann kom full speed á kassan inn á vøllin, og beinanvegin gav hann ótryggu Liverpool verjuni stórar trupulleikar. Fyrst vann hann Bournemouth brotsparkið tíðliga í øðrum hálvleiki, síðani skoraði hann sjálvur til 2-3, og bert tveir minuttir seinni átti hann upplegg til 3-3 málið.

Fullkomið kaos var nú í Liverpool verjuni, og alt vaklaði. Hetta gav so eisini móguleikan, sum endaði við enn einum máli til Bournemouth, sum eisini tryggjaði teimum sigurin. Eitt skot uttanfyri brotsteigin, uttan press frá Liverpool slapp at ferðast móti málverjanum. Karius misti hann beint fyri fótturnar á Aké, útleigaða Chelsea verjuleikaranum, sum nokk hevur fegnast eyka nógv um sigursmál sítt. Tí, ikki einans skoraði hann sigursmálið. Málið merkir eisini, at Liverpool ikki fekk lagt maksimalt trýst á Chelsea í oddastríðnum.

Nú klokkan 16 spæla Everton og Manchester United.

### Úrslit:

#### **Bournemouth - Liverpool 4-3 (0-2)**

0-1: S. Mané (20.)

0-2: D. Origi (22.)

1-2: C. Wilson (56.)  
1-3: E. Can (64.)  
2-3: R. Fraser (76.)  
3-3: S. Cook (78.)  
4-3: Aké (90.)

Portal.fo

---

## United misti á stokkinum

**04.12.2016 - 18:19**

Stutt fyri hálvleik legði stóri sviin, Zlatan Ibrahimovic Manchester United á odda móti Everton, og longi sá út til, at tað fór at eydnast gestunum at koyra tepra sigurin heim. Men móti endanum kostaði ein øgiligur feilur í verjuni, at sigurin glapp United av hendi. Undirhaldsvirðið var í stórum kontrasti til fyrra dystin í dag.

Í báðum Premier League dystunum í dag hava vit sæð ivasamt málmansspæl. Í fyrra dystinum, millum Bournemouth og Liverpool er spurningurin um ikki ein keyla hevði vart eins væl í teimum báðum málunum. Ein ræðuligur dystur fyri aftaru skansarnar, sum gjørdu fleiri fúllir feilir. Móti endanum av fyrra hálvleiki í dystinum millum Everton og Manchester United sóu vit aftur ein brølara av teimum heilt stóru. Stekelenburg kemur meira enn eitt heilt kúfóður ov langt út úr Everton málinum, tá Ibrahimovic verður spældur leysur í vinstri síðu. Sviin verður trústur av Everton leikara, og tí hevur málverjin absolut onki at gera so langt úr málinum. Ibrahimovic sær beinanvegin, at Stekelenburg var langt úti, og lobbar lætt bóltin upp um hann og í tóma málið.

Einsamalla málið hjá Zlatan Ibrahimovic sá longi út til at gerast tað einasta í dystinum. United trekti seg aftur, og vildi verja leiðsluna til endan, og Everton økti og økti um trústið. Í síðsta minuttinum var eydnan tó ikki longur við United, tí tá gjørdi innskifti Maourani Fellaini eitt klossut brotspark, sum Leighton Baines setti trygt í netið. Fleiri mál komu ikki í dystinum, og sostatt fingi liðini bara eitt stig hvør.

Ein dystur írestar í 14. umfari, og verður hann spældur í annaðkvøld klokkan 20. Tá eru tað uppflytararnir báðir, Middlesbrough og Hull sum bresta saman.

Portal.fo

---

## Vestmenningar bastu strandingum í FTZ deildini

**04.12.2016 - 19:29**

Í bestu hondbóltsdeildunum eru tað bara mannfólkið sum spælur hetta vikuskiftið, tá kvinnurnar hava landskappingarsteðg orsakað av HM undankappingini á Hálsi. Bert tann eini FTZ dysturin var á skránni í dag, og tað var í høllini á Skála, har StÍF tók móti VÍF. Talan bleiv um ein tættan dyst fram til hálvleiks, men so dróg VÍF frá heimaliðnum.

Tá liðini fóru til hálvleiks á Skála var støðan 12-12. Tað var annars VÍF sum legði frá landi sum eitt óløggið, og legði seg á odda við heili fimm málum eftir 9 minuttum. StÍF fekk tó javnvág á máltavlna aftur løtu seinni, og so fylgdust liðini rættuliga væl fram til hálvleiks.

### Útvísingar avgjördu dystin

Tvær útvísingar í stuttum millumbili til StÍF fyrstu løtuna í seinna hálvleiki gav VÍF ein fyrimum sum teir gagnýttu til fulnar. Eins og í fyrra hálvleiki byrjaðu gestirnar væl, og við 6 leikarum móti 4 bar eisini væl til. Hesaferð kláraði StÍF ikki at hála munin inn aftur, og sostatt vann VÍF toluliga greitt við 7 málum, 24-31.



Úrslit:

**StíF - VÍF 24-31 (12-12)**

**Toppskjúttar:**

**StíF:** Pætur Johansen 10 mál

**VÍF:** Filip Jojic 10 mál

**Portal.fo**

---

**Føroyar-Eysturríki: Eysturríki vann 29-20**

04.12.2016 - 19:26

**60 min: 20-29**

Dysturin er av. Úrslitið gjørdist 29-20. Sostatt eydnaðist tað - um ikki annað - bæði at halda eysturríkarum undir 30 mál og ósigrinum undir 10 málum.

Og eysturríkarar vunnu ikki bert henda síðsta dystin, men eisini hesa HM-undankappingina. Eysturríki, Ísland og Makedonia finga øll 4 stig fyri tveir sigrar í part, og her hevur Eysturríki bestu málúrþøkuna meðan Ísland er næstbest.

Munandi fleiri føroyskir leikarar komu á skoraralistan í dag:

Kristina Henneberg Joensen 6

Anna Armgarðsdóttir Brimnes 4

Birita Ingolfsdóttir Jacobsen 4

Eir Martinsdóttir Berg 2

Lilja Mohr 1

Brynja Høj 1

Pernille Brandenburg 1

Nina Katrina Johansen 1

**55 min: 18-28**

Føroyska málið nú er í fyrstu atløgu at royna at eysturríkarar ikki koma upp á 30 mál, og í øðrum máli, at leiðslan ikki kemur upp um 10 mál. Eysturríkarar koyra sigurin trygt heim.

**50 min: 17-25**

Føroyska spælið gongur betri nú, enn tað gjørdi í fyrra hálvleiki, men allar vónir um at fáa sgit, eru nú farnar. Til tess eru eysturríksku kvinnurnar og tekniskt góðar

**45 min: 16-22**

Føroyar hava fingið stýr upp á verjuna, og forða eysturríkarum í at skora eins nógv sum í fyrra hálvleiki. Tað kann vera, at eysturríkarar taka sær eitt sindur meira av løttum nú, ið leiðslan er lutfalsliga trygg. Einasta málið, eysturríkarar hava fingið hesar seinastu fimm minuttirnar, er upp á brotskast. Hartil hevur Fríða í málinum bjargað einum brotskasti

**40 min: 15-21**

Føroyar finga eina góða byrjan upp á annan hálvleik, og skoraðu tvær ferðir, harav annað var upp á brotskast. Eysturríkarar finga leikara útvístan, og stutt eftir ein afturat, men tíverri eydnaðist tað ikki at útnytta hesa støðuna meira enn hesi bæði málini.

Triðji málverji froyinga, Margit Weihe Fríðmundsdóttir, hevur verið á vøllinum, til eitt eysturrikt brotskast, sum hon bjargaði (!) - lutvíst við andlitinum - so hon mátti útaftur beinanvegin.

### **30 min: 10-18**

Føroyar hava skift málverja. Vivian Petersen er farin í málið, men Føroyar spæla framvegis við ongum málverja í álopinum. Tað hava eysturrikarar útnyttað tvær ferðir til 13-7 og 14-7, og tá avgjórdu føroysku venjararnir at gevast við hesi royndini.

Eysturrikska verjan, sum allar eru hægri enn føroysku spælararnir, er sterk og sera trupul at koma ígjøgnum hjá froyingunum. Og sleppa tær ígjøgnum, so vísir eysturrikski málverjin, Petra Blazek, seg eisini at vera ógvuliga stinn.

### **20 min: 7-12**

Eysturriki otar sær spakuliga eina tryggja leiðslu í dystinum. Við tekniskum vælspældum álopsspæli og kontantum verjuspæli hava tær tikið á froyingunum í lýtuni.

Froyingar glógva í lýtum. Okkurt bendir á, at Kristianna Henneboerg Joensen á miðjuni aftur í dag spælir eingóðan dyst. Hon hevur skorað 4 av føroysku málunum higartil.

### **10 min: 2-5**

Dysturin móti Eysturriki líkist hinum báðum HM-dystunum, sum Føroyar hava spælt. Mótstøðan er hørð, kontant og vælvaksin - helst tað mest vælvaksna av liðunum í kappingini - og føroysku kvinnurnar skulu stríðast mannliga fyri at halda teknisk góðu eysturrikarunum aftur.

Anna Brimnes skoraði fyrsta føroyska málið, til 2-1.

Hesar byrja inni fyri Føroyar:

Mál: Fríða Petersen (fer út í álopinum)

Miðja: Kristianna Henneberg Joensen

Bakkar: Anna Brimnes og Suna Krossteig Hansen

Vengur: Nina Katrina Johansen og Birit Jacobsen

Strika: Brynja Høj og Pernille Brandenburg

## **Portal.fo**

---

### **Poul Michelsen sannfærdur um leiting eftir at hava hitt oljufeløg**

04.12.2016 - 20:27

Tað var ein nøgdur og fegin Poul Michelsen, sum í farna mánað hitti umboð fyri umleið 20 altjóða oljufeløg á eini móttøku í London. Vælvitjaða móttøkan av fleiri av heimsins størstu oljufeløgum, sum snúði seg um komandi útbjóðingina á føroyska landgrunninum, var við til at sannføra landsstýrismannin í oljumálum um, at tað er rætt og skilagott at lata uppافتur fyri oljuleiting við Føroyar í 2017.

”Sjálvandi var tað gevandi fyri meg sum nýggjur landsstýrismaður í oljumálum at tosa við hesi mongu oljufólkini, nú ein útbjóðing stendur fyri framman. Men tær mestu og bestu vónirnar havi eg tó fingið frá Jarðfeingi og fólkunum, sum arbeiða har. Tey hava við sínum fakliga og professionella arbeiði, ment eina fatan, sum er sera sannførandi. Hinvegin er tað eisini gott sjálvur at kunna hitta og tosa við fólk, sum arbeiða hjá útlenskum oljufeløgum.

Tað var tí sera áhugavert at hoyra beinleiðis frá teimum um teirra hugsan um m.a. tíðspunktið fyri komandi útbjóðing. Onkur helt tað ikki vera røttu lýtuna at bjóða út, meðan fleiri teirra, ja tey flestu av teimum hildu hetta vera júst rætta tíðspunktið fyri eini útbjóðing í Føroyum.”

### **Hitti umboð fyri stór oljufeløg**

Poul Michelsen, sum vegna Uttanríkis- og Vinnumálaráðið var vertur umborð á snotuligum móttøkuskipi við Thames ána, bar fram røðu, eftir at føroyski sendimaðurin í London, Áki Johansen, hevði boðið vælkominn. Eftir røðuna hevði Heri Ziska frá Jarðfeingi eina framløgu, har hann greiddi frá um komandi útbjóðingina og mongu spennandi møguleikum hon hevur við sær.

Landsstýrismaðurin hevði so eisini høvi at hitta umboð fyri ymsu oljufeløgini, teirra millum Total, ENI, BP, Repsol og CnoocNexen fyri bert at nevna nøkur teirra.

”Fyri meg sum nýggjur á hesum økinum var tað áhugavert at hoyra tað tey høvdu at bera fram. Tú beit merki í, at strategiirnar hjá feløgnum eru sera ymiskar. Summar eru her og nú, meðan onnur feløg hava lagt seg eftir eini longri strategi fyri, hvat tey ætla í framtíðini.”

Poul Michelsen helt seg eisini kunna merkja, at vinnan er komin fyri seg aftur, eftir avleiðingarnar av brátt lækkandi oljuprísunum.

”Hon hevur megnað at rationalisera virkseimið og fingið framleiðslukostnaðin niður, fólkinum arbeiða meira entusiastiskt, og tú merkir heldur ikki til ta somu grátigheit, sum fyrr hevur merkt hesa vinnu. So samanumtikið merkti eg á prátinum við hesi mongu oljufólkinum, at vinnan er við at koma fyri seg aftur og hevur fingið eitt betri fótafesti at standa á. Og tað er sjálvandi eisini ein týðandi fortreyt fyri at fáa eina væleydnaða føroyska útbjóðing.”

Landsstýrismaðurin heldur eisini, at umstøðurnar kring móttøkuna umborð á einum stásiligum skipi við Thames ána, vóru sera góðar og tæntu avgjørt okkara góðu søk.

”Hetta varð eitt ómetaliga gott høvi hjá mær at hitta fólk, sum arbeiða í hesi vinnuni, heldur enn at skula vitja eina stóra oljumessu við túsundtals fólki.”

### **Ein gevandi túrus**

Poul Michelsen: ”Tað var forkunnugt at kunna mæta fólki, sum meta um forsøgnir og nýggj data og so hava Føroyar við í sínum framtíðar leitiatlanum. Tað var sannførandi at hoyra tey tosa um Føroyar sum framtíðar oljutjóð, og her vóru spurningar á lofti um, hvussu tað fer at eydnast at koma gjøgnum basaltið ol. Eg haldi ikki nakar ivaðist í, at olja og gass eru í føroysku undirgrundini. Spurningurin er bara, hvussu man kemur ígjøgnum basaltið á rætta hátt. Tøknin mennist við rúkandi ferð, so fyrr ella seinni fer hetta ikki at vera nakar trupulleiki longur, helt ein av oljuserfrøðingunum fyri.”

Fyri nýggja landsstýrismannin í oljumálum var London-ferðin avgjørt ein gevandi túrus og eisini sum landsstýrismann í vinnumálum, har hansara egna fyrirøka eisini hevur verið partur av tilgongdini sum veitari til oljuvinnuna.

Hóast olja og gass enn ikki eru funnin í rakstrarverdum nøgdum í Føroyum, so heldur Poul Michelsen kortini, at royndirnar higartil og ikki mist okkara stóra luttøka í altjóða oljuvinnu, har tað í dag arbeiða fleiri enn 1000 føroyingar, koma okkum til góðar, tá vit umrøða framtíðar leiting her um leiðir við altjóða oljufeløg.

”At vit eru so virkin og fylgja við, bæði vinnuliga og politiskt, er ein stórus fyrimunur fyri okkum sjálvi og eisini fyri útlendsku vinnuna, sum vónandi vil gera íløgur her. Men at vit eisini eru luttakari í altjóða oljuvinnuni haldi eg er av stórum týðningi, antin vit so finna olju ella ikki. Tað er altíð gott at hava fleiri bein at standa á. Tær íløgur vit sjálvi gera sum veitarar í hesa vinnu, antin tað er fyri at finna okkara egnu olju ella tað er fyri at vera partur av hesi

vinnu uttanlands eisini, tæna somu søk. So tá fakligheitin og vitanin fylgja við í hesi gongdini, verða avgerðirnar eisini meira og betri grundaðar.”

### **Álit á Jarðfeingi**

Landsstýrismaðurin í oljumálum, sum fyrst og fremst byggir sína vitan og hugsan á ta kunning hann við fleiri høvi hevur fingið við at samskifta við fólkinu á Jarðfeingi, sigur seg vera væl nøgdan við gongdina higartil.

”Nú eri eg nokkso nýggjur í hesum, men eg má ærliga viðganga, at tey fólkinu, sum eg havi havt høvi til at samskifta við hjá Jarðfeingi, og sum stýra hesi gongdini at fáa eina væleydnaða oljuleiting í gongd aftur, virka sera entusiastisk og vitandi og hava rætta hugburðin til hetta fyri Føroyar týðningarmikla málið. Fyri meg er tað ein frægd at arbeiða saman við hesum fólkunum. Tey trúgva uppá tað tey gera, og eg eri vísir í, at fyrr ella seinni fara vit eisini at fáa stórt gagn at hesum arbeiðinum. Tað vit í dag brúka uppá hetta arbeiðið er bert ein brøkpurtur av tí vinningi vit sum samfelag kunnu fáa burtur úr í longdini. So eg vil fegin eisini vera við til at uppraðfesta tað. Her hugsu eg bæði um ta vitan, sum vit fáa um okkara egna landgrunn og undirgrund, umframt at vit arbeiða saman við royndum fakfólki í øðrum londum at menna vitanina um okkara egna land. Vit býta um data, fáa inn nýggj data, læra at lesa data betri - alt nakað, sum hevur stóran týðning. So eg eri imponeraður av hesum arbeiðinum. At vit hava góð fólk á Jarðfeingi, upplivdu vit eisini á stóru Petex messuni í London herfyri. Og tað kendi tú eisini millum útlendsku oljufólkinu á móttøkuni í London, har virðingin fyri okkara egnu fakfólkunum var stór. Slíka virðing fær tú bara, tá tú hevur við professionell fólk at gera.”

Landsstýrismaðurin kennir seg eisini væl kunnaðan á øllum økjum, sum viðvíkja komandi leiting og gransking á stovninum annars. Tað ger eisini, at hann fær fylgt betri við gongdini og fær gjørt sítt til, at hon fer rætta vegin. Og tí dylur Poul Michelsen heldur ikki fyri, at hann saman við tí politisku skipanini annars fer at gera alt tað hann er mentur fyri, at føroyska oljan og gassið, sum helst liggur fjalt onkunstaðni í undirgrundini, verða funnin ein dag í framtíðini.

Nú sær hann fram til stóru FIEC-ráðstevnuna í Føroyum næsta ár, tá hann sum landsstýrismaður í oljumálum alment fer at lata upp fyri 4. útbjóðingini á føroyska landgrunninum.

### **Portal.fo**

---

#### **Fyrstu næmingarnar á Ítróttaháskúlanum fingið prógv**

04.12.2016 - 20:51

Leygardagin 03. desember 2016 fingið fyrstu háskúlanæmingarnar á Ítróttaháskúlanum í Suðuroy prógv. Hátíðardagurin varð hildin í Stóra Pakkhúsi í Vági.

17 næmingar hava gingið á heystskeiðnum á Ítróttaháskúlanum, sum er tað fyrsta skúlaskeiðið á skúlanum í Suðuroynni.

Guðmundur Joensen, háskúlaleiðari, flutti fram røðu til hátíðarhaldið í gjár, og tað gjørði umboð fyri næmingarnar eisini. Eftir hetta handaðu Guðmundur Joensen og Petur Gotfredsson næmingunum prógv, áðrenn felagsmynd av næmingunum varð tikin.

Næsta skeið á Ítróttaháskúlanum er várskeiðið, sum byrjar mánadagin 16. januar 2017.

### **Portal.fo**

---

## **Ikki meiriluti fyri loysing**

– Sjálvt um eingin ríkisstuðul var

04.12.2016 (15:35)

Sjálvt um Føroyar ongan ríkisstuðul finga úr Danmark, so hevði tað kortini ikki verið meirluta fyri loysing millum Føroyar og Danmark.

Tað vísir kanninging, sum Gallup gjørði frá 8. til 19. november. Kringvarpið og Miðlahúsið kunngjørði part av kanninginini hósdegina. Men í somu kanning eru spurningar, sum Zakarias Wang hevur biðið um, ið snúgva seg um loysing millum Føroyar og Danmark. Spurningurin er soljóðandi:

– Um Føroyar onga ríkisveiting (blokkstuðul) finga úr Danmark, hevði tú so verið fyri loysing?

Til hendan spurning svara 46 prosent »ja«, 48 prosent »nei« og 6 prosent »veit ikki«.

Hóast tey eru fleiri, sum eru ímóti loysing, so kann ikki sigast, at talan er um greiða niðurstøðu, tí føroyingar eru framvegis tvítýttir í málinum.

Í kanninginini eru 505 tilvildarliga útvaldir persónar, ið hava valrætt nú, spurdir.

### **In.fo**

---

#### **Andlát**

Anna Justrid Lydersen, fødd Justinussen, vanligu nevnd Anna har Norð, úr Hvannasundi andaðist hósmorgunin 1. desember, 89 ára gomul.

Sólmá Frígerð Hermansen, Innan Glyvur andaðist á Landssjúkrahúsinum 1. desember, 64 ára gomul.

Valborg Svaðabú, Miðvági, andaðist mánadagin 28. november, 93 ára gomul.

### **Kvf.fo**

---